

# افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد  
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

پیشرو خپرونه، ۴۵ گڼه

۱۹ نومبر ۲۰۱۲

## اوباما، د پخوانی سکې نوی مخ

د امریکا متحدو ایالتونو د نوامبر په شپږمه د ولسمشریزو ټاکنو په ترڅ کې یو ځل بیا باراک اوباما د واک پر گدی کېښوده. څلور کاله وړاندې اوباما د لومړني تور پوټکي په څیر د نړۍ د تر ټولو ستر ځواک د واکمنۍ پر گدی کېښاست څو امریکا خپله خونړۍ او جنایت کونکې څیره ورباندې پټه کړي، خو له هماغه ورايه ښکاره وو چې اوباما او بوش دواړه د یوه سیستم لپاره خدمت کوي چې د بیوزلو خپل او پر هیوادونو تیری یې ځانگړنه ده. امریکا د خپلو ولسونو او د نړۍ د خلکو د تیر ایستلو لپاره، اوباما د «بدلون» تر شعار لاندې واک ته ورساوه څو د بوش واکمني او جگړه د هغه سیاست وگني نه د امریکا د دولت عمومي سیاست، خو د اوباما په راتگ سره، نه یوازې د متحدو ایالتونو په نړیوال سیاست بلکې د افغانستان په اړه کوم ځانگړی او د پام وړ بدلون رامنځته نشو، بلکې د بوش جگړه ایزه سیاست ته یې لا وده او چټکتیا ورکړه. افغانستان د بوش د واکمنۍ د مهال پرتله د اوباما په لومړني پړاو کې د لازياتو جگړو، بمباریو، وژنو، نیولو، جنایت، ویرې، ترهگری او ویجاړۍ ډگر و.

نړۍ د اوباما د واکمنۍ پر مهال د خونديتوب پر ځای لا ناامنه شوه. د ترهگری، چاودنو او ویجاړیو اور د نړۍ په هر گوټ کې بل شو. القاعده چې اوباما هغه د امریکا تر ټولو ستر «دښمن» گڼي، په هر ځای کې سر راپورته کړ، خو توپیر یې دا دی چې په افغانستان کې د امریکا «دښمنه» خو په لیبیا او سوریه کې د امریکا «ملگري» ده. اوباما د خپل واک پر مهال د القاعده مشر اسامه په پاکستان کې ښکار کړ او ځان یې د اتل په توگه خلکو ته وروپيژاند، خو ټول په دې پوهیږي چې د اسامه د استعمال موده پای ته رسیدلې وه او باید له لارې لیري شوی وای.

د متحدو ایالتو دموکرات گوند چې په ظاهره د جگړې ضد گوند بریښي، سپینې مانۍ ته د اوباما په ننوتلو سره، ۳۰۰۰۰۰ نور سرتیري افغانستان ته د جگړې لپاره راواستول. اوباما د دغه ۳۰۰۰۰۰ سرتیرو په استولو سره دا روښانه کړه چې هغه هماغه پخوانی سکې ده، یوازې مخ یې بدل شوی دی او ترې د «بدلون» تمه یوازې پر ځان او خلکو ملنډې وهل دي.

د اوباما له تیرو څلورو کلونو څخه بنکاري چې هغه به د راتلونکو څلورو کلونو لپاره د افغانستان په هکله په خپل سیاست کې هیڅ بدلون را نه ولي، جگړه به تر هغه وخته دوام ولري تر څو چې امریکا په افغانستان کې خپلو ستراتیژیکو موخو ته رسیدلې نه وي. له طالبانو او نورو ترهگرو سره د امریکا لخوا د پخلاینې خبرې به دوام ومومي او بنایي هغوی ته په دولت کې برخه ورکړي، ځکه همدا اوس ټول جنګي جنايتکاران او د بشر د حقونو ناقضین په واک کې شامل دي، طالبان او نور ترهګر به دغه کړۍ نوره هم بشپړه کړي. اوباما تل وايي چې تر ۲۰۱۴ پورې به له افغانستان څخه خپل ځواکونه وباسي، د هغه دغه خبره په هیڅ ډول د دې معنا نه لري چې هغه او دولت یې زموږ د خلکو له وژلو څخه ستړي شوي او غواړي موږ په خپله خپل برخليک وټاکو. د امریکا د استعماري څیرې تاریخ بنیې چې دغه هیواد تر هغه خپل نیواک ته د پای ټکی نه رډي تر څو چې د ویتنام د اتل ولس په څیر د خلکو لخوا شړل شوي نه وي.